



യാക്കോബ് 3:17

‘ഉയരത്തിൽ നിന്നുള്ള ജ്ഞാനമോ ഒന്നാമതു നിർമ്മലവും പിന്നെ സമാധാനവും ശാന്തതയും അനുസരണവുമുള്ളതും കരുണയും സൽഫലവും നിറഞ്ഞതും പക്ഷപാതവും കപടവും ഇല്ലാത്തതാകുന്നു.’

കർത്താവിൽ പ്രിയരെ,

ഉയരത്തിൽ നിന്നുള്ള ജ്ഞാനമാണോ അതോ ഈ ലോകത്തിൽ നിന്നുള്ള ദുഷ്ടശക്തിയുടെ ജ്ഞാനമാണോ നമ്മെ നിത്യവും വഴി നടത്തുന്നത്? വിരൽതുമ്പുകളിൽ ലോകത്തിന്റെ വാതായനങ്ങൾ ഉള്ളപ്പോൾ, ഉയരത്തിലെ ആത്മീയവാതിലുകൾ തുറക്കുവാൻ നമുക്ക് ആത്മീയജ്ഞാനം തന്നെ വേണം, ആത്മീയ വഴിയും അറിഞ്ഞിരിക്കണം. ‘ഞാൻ തന്നെ വഴിയും സത്യവും ജീവനും ആകുന്നു’ എന്ന അരുളിയ യേശുക്രിസ്തുവിന്റെ പാത പിൻതുടരുന്നവരായിരിക്കണം. നമ്മുടെ ഇപ്പോഴത്തെ അറിവ് ഉയരത്തിൽ നിന്നുള്ളതാണോ എന്നറിയാൻ ഈ സവിശേഷതകൾ ശ്രദ്ധിച്ചാൽ മതിയാകും. ആദ്യമായത് നിർമ്മലതയാണ്, വിശുദ്ധി / ശുദ്ധീകരണം ആതാണ് ദൈവത്തിന്റെ ഇഷ്ടം. ആ ഇഷ്ടത്തിൽ വിശുദ്ധി നിറഞ്ഞതാണ് ഉയരത്തിലെ ജ്ഞാനം. നമുക്ക് സമാധാനവും ശാന്തതയും അനുഭവിക്കാൻ കഴിയുന്നുണ്ടെങ്കിൽ നമ്മുടെ ജ്ഞാനം ഉയരത്തിൽ നിന്നാണ് എന്ന് ഉറപ്പിക്കാം. എന്നാൽ നമ്മളിൽ എത്രപേർക്ക് ശാന്തതയും സമാധാനവും ഉണ്ട്. ആത്മീയവളർച്ച പൂർത്തീകരിച്ചാൽ മാത്രമേ നമുക്ക് യേശുവാകുന്ന സമാധാനം അനുഭവിക്കാൻ അനുഭവിക്കാൻ കഴിയൂ. സകലരെയും ക്രിസ്തുയേശുവിൽ ശ്രേഷ്ഠരെന്നു കാണാനും അവരെ സേവിക്കാനും അനുസരണ കാണിക്കാനും കഴിയുന്നുണ്ടെങ്കിൽ നമ്മുടെ അറിവ് ഉയരത്തിൽ നിന്നാണ്. സകലരോടും ദൈവത്തിന്റെ നാമത്തിൽ കരുണയും ദയയും തോന്നിയാൽ ആ സമീപനവും ഉയരത്തിൽ നിന്നാണ്. ചിന്തകളിലും വിചാരങ്ങളിലും പ്രവർത്തികളിലും നന്മകൾ നിറഞ്ഞതാണെങ്കിൽ, നമുക്ക് ഒരു കാര്യം കൂടി ഉറപ്പിക്കാം നാം ദൈവത്തിന്റെ ആത്മാവിലാണ് ജീവിക്കുന്നത് എന്നത്. ഈ കാര്യങ്ങളിൽ എല്ലാം തന്നെ പൂർണ്ണമായി തികച്ച് ദൈവത്തിന്റെ പാതയിൽ നടക്കാൻ കഴിയുന്ന ഒരു സത്യവിശ്വാസികൾക്ക് മാത്രമേ ദൈവത്തിന്റെ ആലോചന പിടിച്ചെടുത്ത് അതിനോട് സഹകരിക്കാനും പ്രതികരിക്കാനും കഴിയൂ. കളവും കളങ്കവുമില്ലാത്ത അവസ്ഥയിൽ എല്ലാം ദൈവത്തിന്റെ സൃഷ്ടികളാണെന്നും കരുതി നമുക്ക് കഴിയുന്ന വിധത്തിൽ നന്മകൾ ചെയ്തു ദൈവത്തെ പ്രസാദിപ്പിക്കാൻ കഴിയണം. ആരെയും ഒന്നിനെയും നിസ്സാരമെന്ന് കരുതാതെ എല്ലാത്തിനും ദൈവത്തിന്റെതായ പദ്ധതികൾ ഉണ്ടെന്നും അത് നടപ്പിലാക്കാൻ നാം ദൈവത്തോട് സഹകരിക്കുകയും വേണം.

